



VIL-BELT VICTORIA

Pubblikazzjoni bimensili tal-bazilika protoparrokjali ta' San Ġorġ | Għawdex


JANNAR - FRAR 2010

Nru 172

SAN ĠORĠ "TAGĦNA" GĦAL FUQ L-ALTAR PAPALI

M'hemmx dubju li kienet – u ghadha! – ix-xewqa ta' kull Kristjan Għawdxin li l-Papa Benedittu XVI imidd riglejh fuq gżiritna fil-vjaġġ appostoliku li sa jagħmel lejn Malta fix-xahar ta' April, fl-okkażjoni ta' l-1950 anniversarju mill-migja ta' l-Appostlu Missierna San Pawl fartna. Biss, għalkemm issa donnu kull tama li jżur lil Għawdex intfiet, l-Għawdxin ha jkollhom sehem ewlieni fit-twetiq ta' din il-ġrajja straordinarja. Kemm kellhom raġun ta' qabilna meta kienu jgħidu illi l-bniedem jipproponi u Alla jiddisponi!

Malli thabbar li l-Papa kien ġej Malta, twaqfiet kummissjoni *ad hoc* fi hdan il-Kurja ta' l-Arċidjoċesi ta' Malta sabiex f'kollaborazzjoni diretta mal-Vatikan tkun tista' thejji dan l-avveniment bl-ahjar mod. Fost id-diversi hidmiet ta' din il-ġunta nsibu fuq quddiem nett l-organizzazzjoni tal-konċelebrazzjoni pontifikali li l-Qdusija Tiegħu sa jmxexxi fuq il-Fosos tal-Furjana nhar il-Ħadd 18 ta' April 2010. Dak in-nhar fil-ghodu għajnejn id-dinja Kattolika ha jkunu fuq l-altar li fuqu l-Papa sa jiċelebra s-sagrificċju tal-Quddiesa.



Junior Votige
Piazza Guzè Debono
L-Imnsida MSD 1252
Malta

jissokt

Ħalliena saċerdot ieħor...



Il-Kan. Ġwann Scicluna (1931-2010) edukatur u konfessur

San Ġorġ ilu sa mill-antik magħruf fost l-Għawdxin kollha bhala knisja "konfessjonali". Minhabba fil-pożizzjoni strateġika tagħha fil-qalba tal-hajja soċjali Għawdxija, il-parroċċa tagħna taqdi funzjoni sagramentali fid-djoċesi li l-ebda parroċċa oħra ma twettaq daqshekk tajjeb. Hi vokazzjoni tagħha li tkun hemm għal min jehtiegħa, u dawk li jiġu jfittxu s-servizz fiha donnhom jippretendu b'xi dritt li jsibuh. Jekk tiġi San Ġorġ, għandek tingqeda! Il-Quddies tal-Ħadd iktar mimli b'nies minn parroċċi oħra u Maltin milli b'membri ta' l-istess komunità parrokjali, u l-Qrar kull fil-ghodu hu mftitex min-nies ta' l-irhula li jitolgħu r-Rabat għali-qadjiet tagħhom. Minn San Ġorġ tingqeda tajjeb f'kollox, jghidulek, għax Quddies kull siegħa u qassis għall-Qrar dejjem issib.

aqra l-artiklu sħiħ f'paġni 4 u 5



Editorjal

UFFIĊĊJU EDITORJALI

Uffiċċju Parrokkjali Bażilika San Ġorġ Triq il-Karità, Victoria VCT 1200, Għawdex

tel: 2155 6377, fax: 2155 6981 email: info@ilbeltvictoria.org
web: www.stgeorge.org.mt radio: 104.00MHz FM Stereo

Ir-rota dejjem iddur

Issa li diġà bdejna t-tielet xahar tas-sena 2010, l-attività fil-paroċċa ta' San Ġorġ tkompli għaddejja. Ma nistgħux ngħidu li ha tkompli jew sa terġa' tibda, għaliex il-parroċċa ta' San Ġorġ hija wahda dinamika u l-hajja fiha ma tonqos qatt.

Din is-sena l-parroċċa tagħna qed tfakkar diversi anniversarji ta' grajjiet li għaddiet minnhom tul is-snin li għadew. Qabel kollox insemmu l-hamsin sena, eżattament f'Diċembru, minn meta gie kkonsagrat l-altar bażilikal, xogħol fl-irham tal-Prof. Carlo Pisi. Din is-sena nfakkru wkoll l-għaxar anniversarju mill-mewt ta' tliet qassisin mill-parroċċa tagħna: il-kantur Mons.

Carmelo Sacco, l-arċipriet Mons. Emanuel Mercieca (li qed infakkru wkoll il-mitt sena minn twelidu), u l-Kan. Nikol Vella Apap. Għalkemm dawn il-qassisin hallewna, it-tifkira tagħhom ma tistax tintesa malajr. U jkun sew li f'din is-sena Saċerdotali l-qassisin tal-lum, u – għaliex le! – il-Ġorġjani kollha japprezzaw u jibnu fuq l-imhabba tagħhom lejn il-Knisja u lejn San Ġorġ, li minnha għandna hafna x'nitgħallmu.

Fuq nota ta' niket insellmu lill-Kan. Ġwann Scicluna, saċerdot iehor Ġorġjan li halliena aktar kmieni din is-sena. Żgur li kull min jiffrekwenta l-bażilika ta' San Ġorġ jiftakar lil Dun Ġwann, kif il-koll nafuh, fil-

konfessjonarju ta' fejn l-altar ta' San Mikiel, fejn hafna nies semghu l-pariri siewja tiegħu u sabu l-faraġ fil-kliem meqjus tiegħu, waqt li rievew minn għandu l-maħfra ta' Alla fil-Qrar.

F'din is-sena l-bord editorjali haseb biex ifakkar sew dawn l-anniversarji li semmejt aktar kmieni. Artikli fuq is-sens Bibliku, liturgiku u artistiku ta' l-altar, u fuq dawn is-saċerdoti Ġorġjani li qed jagħlqu l-anniversarji rispettivi tagħhom, sa jidhru f'dawn is-sitt hargiet ta' din is-sena. Minn hawnhekk nergħu nfakkru wkoll lilkom, qarreja ta' din il-pubblikazzjoni, biex tagħtuna l-għajnuna finanzjarja halli nżommu haj dan il-proġett mibdi kwazi tletin sena ilu.

KRONAKA PARROKKJALI

Membri godda fil-komunità parrokkjali

- 27/12/2009 **Isaac**, bin Joseph Buttigieg u Sharon Portelli
24/01/2010 **Hannah**, bint Jason Vassallo u Romina Borg
07/02/2010 **Iiona**, bint Robert Formosa u Annabelle Mercieca
07/02/2010 **Jacqueline**, bint Anthony George Bugeja u Jennifer Vella

Ingħaqdu fis-sagrament taż-Żwieġ

- 16/01/2010 **Raymond Gatt** u **Ċettina Portelli**

Marru jingħaqdu ma' Kristu Rxoxt

- 11/01/2010 **Ġuzeppi Vella**
18/01/2010 **Rose Farrugia**
27/01/2010 **Pawlu Ballucci**
31/01/2010 **M'Antonia Camilleri**
09/02/2010 **Mananni Cefai**
12/02/2010 **Kan. Ġwann Scicluna**
13/02/2010 **Giovanni Mercieca**

Nifirħu lil:

- **Paul M. Cassar**, li f'Settembru 2009 gie mahtur Kavallier ta' l-Ordni Ekwestrju tas-Santu Sepulkru ta' Ġerusalemm, waqt ċerimonja ta' l-investitura li saret fil-knisja tal-patrijiet Franġiskani Minuri, il-belt Valletta.
- **Samuel Grech**, is-seminarista minn Ghajnsielem li din is-sena qed jagħti servizz pastorali fil-parroċċa tagħna, li nhar il-Hadd 6 ta' Diċembru 2009 irċieva l-ministeru ta' l-Akkolitat, fil-knisja parrokkjali ta' San Lawrenz.
- **L-E.T. Mons. Ġuzeppi Mercieca**, arċisqof emeritu ta' Malta, li nhar il-Hadd 17 ta' Jannar 2010 inghata *Ġieh Għawdex*, f'cerimonja mtellgha miċ-*Circolo Gozitano*.
- **Patri Alan Scerri** OSA, li l-Erbgħa 20 ta' Jannar 2010 irċieva dottorat fl-Edukazzjoni mill-Università ta' Lincoln, l-Ingilterra.

Grazzi ta' l-għajnuna tagħkom Mons. Coronato Grima (Ġibiltà) – £10

Il-Belt Victoria hi l-pubblikazzjoni maħruġa kull xahrejn mill-bażilika protoparrokkjali ta' San Ġorġ, bl-għan li twassal il-messaġġ Kristjan u aħbarijiet oħra tal-parroċċa lill-membri tal-komunità parrokkjali mifruxa ma' l-erbat irjeh tad-dinja. L-ewwel hargħa giet stampata fl-1981 wara decizjoni li ttehdet f'seminar parrokkjali fi Frar ta' dik is-sena, bl-inizjattiva ta' l-arċipriet Mons. Emanuel Mercieca. Mitbugħa għand *I-A&M Printing* tal-Qala, Għawdex.

BORD EDITORJALI
Francesco Pio Attard, Andrew Formosa, Michael Formosa, Neville Galea, George Francis Vella, Antoine Vassallo.

Il-fehmiet tal-kontributuri mhux bilfors jaqblu ma' dawk tal-bord editorjali.

FOTOGRAFIJA

Joe Attard, Teddy Attard, Dr Michael J. Camilleri, Mario Casha, Andrew Formosa, Ivan Galea, Tonio Schembri, Kan. Felix Tabone, Joseph J.P. Zammit

Inqaba minn paġna 1


għal tmien darbiet fuq l-altar tal-Papa...



Għaldaqstant, aktar kmieni din is-sena, il-kumitat organizzattiv ressaq talba lill-E.T. Mons. Mario Grech, isqof ta' Għawdex, sabiex għal fuq dan l-altar papali jintrama s-sett gandlieri tal-fidda li tippossiedi l-bażilika ta' San Ġorġ. Min-naha tiegħu, Mons. Isqof għadda l-ittra lill-arcipriet Mons. Pawlu Cardona halli jitlob l-approvazzjoni tal-kapitlu Ġorġjan. F'laqgħa tal-presbiterju parrokkjali, li nżammiet nhar it-Tlieta 2 ta' Frar 2010, din l-istedina minn Malta sabet l-appoġġ unanimu tal-membri prezenti tal-kapitlu tal-kollegġjata.


Dan is-sett gandlieri tal-fidda (tul: 90 centimetru), li għadu kemm sar xogħol ta' restawr fuqu mil-Laga Company Ltd ta' Hal Luqa, inhadem l-Italja fuq inizjattiva tal-prokuratur ta' San Ġorġ, il-mibki Mons. Anton Grech Vella, li t-tifkira għażiża tiegħu tibqa' mnaqqxa f'qalb il-parruċani ta' San Ġorġ għal hafna u hafna żmien. Id-disinn tagħhom hu ispirat mis-sett ta' akkolti tal-festa ta' San Ġorġ, disinn ta' Abram Gatt. Waslu Għawdex għall-festa ta' San Ġorġ ta' l-1962 u tberku mill-E.T. Mons. Gużeppe Pace, isqof ta' Għawdex, fil-pontifikal ta' jum il-festa, nhar il-15 ta' Lulju.

Gieh iehor li jferraħna hu l-għażla ta' kompożizzjoni muzikali ta' Dr John Galea, iben tal-parroċċa Ġorġjana u direttur tal-Chorus Urbanus, biex tindaqq fl-istess Quddiesa tal-Papa f'Malta. Il-kompożizzjoni, *Missa In Fractione Panis*, kienet inkitbet fl-okkażjoni tal-hamsa



u għoxrin anniversarju presbiterali ta' l-isqof ta' Għawdex, Mons. Mario Grech, u ndaqet għall-ewwel darba f'pontifikal li sar fil-Katidral ta' Għawdex, nhar il-Ġimgħa 26 ta' Lulju 2009, fejn fi tmiemu l-kompożitur ipprezenta n-noti muzikali lill-Isqof Grech bhala rigal. Din il-kompożizzjoni sagra hi bbażata fuq il-*Missa de Angelis*, bil-kor ikanta *a quattro voci* u jalterna mal-kongregazzjoni. L-għażla minn fost sitt kompożizzjonijiet ta' Quddies differenti, imhabbra mill-Kurja ta' l-Arcisqof, saret f'Jannar li għadda.

Kemm għandha tabilhaqq għax thossha onorata l-parroċċa tagħna li minbarra li sa tkun ta' servizz kbir għall-Vigarju ta' Kristu fl-eqdes mument taż-żjara tiegħu f'pajjiżna, ix-xbieha mahbuba ta' San Ġorġ rebbieh, li tinsab ingastata fuq kull gandlier, sa tkompli tagħni bi gmielha l-liturġija solenni tal-Knisja mmexxija mill-Papa nnifsu.



Id-disinn ta' l-altar tal-Papa fuq il-Fosos tal-Furjana, fejn ha jintramaw il-gandlieri.



Il-logo uffiċċjali taż-żjara.



Jaqbod minn paġna 1.



Mal-familja tiegħu (it-tieni mix-xellug, fit-tieni filliera).

Imma dak li haddiehor ifttxex donnu bi dritt, ma jaqax mis-sema! Il-parroċċa ta' San Ġorġ sal-lum kienet kapaċi toffri dan is-servizz lid-djoċesi, propju għax kienet imzejna bi kleru eżemplari u dejjem disponibbli. L-età u n-nuqqas ta' vokazzjonijiet, kif ukoll ix-xejra ta' hajja saċerdotali li donnha wkoll qed tinbidel, bil-mod il-mod qed jimbuttaw ir-realtà lejn xifer perikoluż li jgħib miegħu hafna riskji li ma nistghux ma nqisux. Diġà bdejna nħossu l-piż tan-numru kbir ta' Quddies kuljum, u spiss tidhol fis-sagristija u, fejn qabel kont dejjem issib saċerdot lest biex iqarrek, issa trid tistenna...

Fl-aħhar hames snin il-parroċċa ta' San Ġorġ tilfet sitt qassisin, 'il fuq mill-medja ta' wiehed kull sena. U persentaġġ għoli tal-klaru Ġorġjan qabiżhom sew is-sittin!



Meta kien għadu kjeriku.


Wiehed mis-saċerdoti ta' valur li tlfna dan l-aħhar kien propju l-Kan. Ġwann Scicluna. Kif qal l-isqof Mons. Mario Grech fl-omelija tal-funeral, li sar fit-13 ta' Frar 2010 fil-bażilika ta' San Ġorġ, Dun Ġwann kien "konfessur illi ta hafna mill-hin tiegħu, f'diversi ċirkustanzi u postijiet, bhala wiehed illi jirrikonċilja lill-bniedem ma' Alla". Il-missjoni tal-Kan. Ġwann Scicluna kienet waħda qaddisa, għax mis-saċerdozju tiegħu qatta' hafna hin iqarar. Dan is-servizz kbir li ta lill-Knisja rajnieh b'għajnejna fil-bażilika tagħna, spiss miżghuda b'nies minn Ghawdex kollu jfittxu l-konfessjonarju tiegħu.

Giovanni twieled f'familja kbira, fir-Rabat, nhar il-21 ta' Marzu 1931. Il-ġenituri tiegħu, Anton u Maria Carmela, għamdu l-ghada fil-knisja parrokkjali ta' San Ġorġ. Meta ċ-ċekken Ġwanni poġġa għall-ewwel darba fuq il-bank ta' l-iskola, fuq il-kontinent Ewropew diġà kien beda jberraq is-sema sewdieni tat-Tieni Gwerra Dinjija. Għall-gzira ċekjuna ta' Ghawdex ma kienx żmien sabih, imma minkejja t-tbatija kollha l-ġenituri tiegħu rnexxielhom irabbu l-familja ta' tmienja fil-biża' u l-imhabba ta' Alla. Il-familja Scicluna ma kinitx nieqsa mill-eżempju tajjeb ta' qraha li ddedikaw hajjithom għas-servizz ta' Alla u tal-Knisja: fost dawn, l-aħwa monsinjuri Ġuzeppi u Ġorġ Cefai, wiehed rettur tas-santwarju tal-Vergni Mbierka f'Ta' Pinu u konfessur ta' Karmni Grima, u l-iehor dekan tal-kapitlu tal-Katidral. Barra minn hekk, il-kuġin ta' Anton kien il-Frangiskan Patri Akkursju Xerri, maghruf biżżejjed għall-imhabba tiegħu lejn San Ġorġ, qalb hafna hidmiet oħra li wettaq, fosthom ta' predikatur għaref u ta' awtur brillanti.

Insomma, ir-rizultat deher fost l-ulied ta' Anton u Carmela. Wiehed minn hut Ġwanni dahal hu wkoll mal-patrijiet Ta' Ġiezu, u ha l-isem ta' Tumas, waqt li waħda minn hutu l-bniet ingħaqdet mas-sorijiet Frangiskani tal-Qalb ta' Ġesù, ulied Madre Margerita Debrincat. Sr Luisetta fil-fatt għadha mimlija bl-ghomor, fil-monasteru ta' Triq Palma, fejn sa mewtu Dun Ġwann ukoll kien għadu joqghod, fid-dar tal-familja, flimkien ma' oħtu Sunta. Il-frott ta' vokazzjonijiet għall-hajja kkonsagrata



Qed jiġi ordnat mill-Isqof Ġuzeppi Pace.



Jirċievi l-abiti ta' kanonku tal-kollegġjata Ġorġjana.

lil Alla lanqas ma kellu jieqaf ma' Ġwanni, għax it-tifel ta' oħtu wkoll sar saċerdot... dak li ahna konna nafuh bhala l-arċipriet Mons. Salv Borg (1944-2007), li Dun Ġwann kellu jarah ihalli d-dinja qablu. Barra minn hekk, kuġinuh hu Mons. Carmelo Scicluna, it-teżorier tal-kollegġjata Ġorġjana.

Wara l-istudji fil-Liċew, iż-zagħżuġ Ġwanni dahal fis-Seminarju ta' l-Isqof, fejn irċieva l-formazzjoni tiegħu għas-saċerdozju sakemm gie ordnat fil-15 ta' April 1956, mill-E.T. Mons. Ġuzeppi Pace, isqof ta' Ghawdex. L-ewwel Quddiesa solenni ċelebraha fil-knisja parrokkjali ta' San Ġorġ, fis-29 ta' April 1956. Il-panigierku, kif mistenni, ghamlu Patri Akkursju Xerri OFM, il-kuġin ta' missieru. Forsi minn ghandu wkoll Dun Ġwann, u warajh Dun Salv, wirtu l-imhabba lejn l-educazzjoni. Sa mill-ewwel snin ta s-saċerdozju

tiegħu Dun Ġwann beda jgħallem ir-Religjon u t-Taljan fis-Seminarju Minuri ta' Ghawdex, u mbagħad gie msejjah ikun għalliem ukoll fl-iskola sekondarja tal-bniet li kellu l-Istat.

Imma hidma importanti li wettaq Dun Ġwann, sa minn Ottubru 1957, jigifieri sena wara li qaddes, kienet dik ta' kappillan tas-Sorijiet tal-Karità, li dak iż-żmien kienu attivi hafna fil-Konservatorju ta' l-Isqof, fejn mhux biss kellhom il-kunvent tagħhom, imma wkoll skola u dar għall-bniet iltiema. Ghalkemm il-hajja pastorali ta' Dun Ġwann ma kinitix mimlija żżejjed, hu ma naqasx li jagħmel dmiru ta' saċerdot kull fejn kien jigi msejjah, bhala ngħidu ahna bhala assistent ekkleżjastiku ta' l-Azzjoni Kattolika fir-Rabat. Żviluppa wkoll spiritwalità profonda: fil-fatt issieheb ma' l-Adoraturi ta' l-Ewkaristija, assoċjazzjoni ta' saċerdoti li kienu jagħmlu impenn akbar biex jagħtu u jxerrdu qima lil Ġesù prezenti fl-Ewkaristija.

Minhabba dawn l-impnġi pastorali tiegħu, Dun Ġwann ftit kien iqatta' hin San Ġorġ. Kien biss meta s-sorijiet hallew ir-Rabat u hu irtira mill-professjoni ta' għalliem, li sab ruhu mill-gdid fil-parroċċa tiegħu. Hawn iddedika l-hin kollu tiegħu għal dak li tant kien jiehu gost u jaf jagħmel: iqassam il-grazzji fis-Sagrament tar-Rikonċiljazzjoni. Fl-1976 gie magħżul wiehed mill-kanonċi l-godda tal-kollegġjata Ġorġjana. Anki jekk fl-umiltà tiegħu forsi ma spikkax f'hafna oqsma prominenti, Dun Ġwann kien imzejjen b'kuragg u ottimizmu sinifikanti li ma hallewhx joqghod minuta b'idejh fuq zaqqu. Beda jigri b'mod regolari minn knisja għall-oħra joffri s-servizz tiegħu ta' konfessur. Hafna parroċċi f'Ghawdex gawdex minn dan is-servizz tiegħu, u kellu mod partikulari kif jigbed iż-żgħażaġħ lejn dan is-sagrament u jlaqqagħhom mal-hniena kbira ta' Alla fil-Qrar.

F'Diċembru 2006 il-Kan. Ġwann Scicluna ċelebra l-hamsin anniversarju mill-ordinazzjoni presbiterali tiegħu. Digàkienzarul-mard, għajnejhbdewibatubiexjarawsewwa, u riglejh htiegu l-ghajnuna ta' bastun, imma anki hawn xorta ma qatax qalbu, u kien jitla' San Ġorġ, jintefagħlek fuq sigġu fis-sagrastija jew fxi konfessjonarju, jistenna n-nies għall-Qrar jew anki għad-direzzjoni spiritwali. U n-nies ma kienet tonqos qatt! F'din is-sena saċerdotali,

il-figura eżemplari ta' Dun Ġwann, impressa fl-imhuh ta' hafna, ma tistax ma tfakkrekx fil-Kurat ta' Ars, li offra l-ministeru saċerdotali għall-vokazzjoni ta' konfessur.

Wara xi ġimġhat l-Isptar Ġenerali ta' Ghawdex, il-Kan. Ġwann Scicluna miet nhar il-Ġimġha 12 ta' Frar 2010, fil-ghodu, fl-età ta' 78 sena. Il-funeral solenni tiegħu sar l-ghada, fil-bażilika ta' San Ġorġ, fl-4.00pm.




Mal-familja fil-festa tal-hamsin sena saċerdozju. Jidher maġenbu n-neputi Mons. Salv Borg.



Dun Jimmy minn missjunarju fil-Brażil għal arcipriet tan-Nadur

Kulhadd hekk jafu... Dun Jimmy! Mur saqsi lil dawk li fis-snin tmenin u disghin kienu l-fjur taż-żghażaġh fiz-zona ta' Tač-Ċawla, u jghidulek x'kien għalihom Dun Jimmy! Quddies li jġbed il-gzuz, ċelebrazzjonijiet imhegġa, drammi fuq il-palk, attivitajiet sportivi, u harġiet spissi... isem is-sacerdot kwiet mit-triq tal-*Museum* ma damx ma sar legġenda għal hafna! U qabel ingħaqad ma' grupp ta' sacerdoti ohra biex jghin fil-bini ta' komunità fiz-zona periferika tar-Rabat, li minn hbula ta' raba' mas-snin kibret fi djar u blokkijiet, Dun Jimmy kien diġà direttur ta' l-Istitut ta' San Ġużep f'Għajnsielem, għalliem tal-Filosofija fis-seminarju maġġuri tad-djoċesi, segretarju pastorali ta' l-Isqof Cauchi, u awtur ta' ktieb li sab popolarità kbira fost l-istudenti tar-Reliġjon fil-livell avvanzat.

Il-hegġa pastorali ta' dan is-sacerdot, maħbub tant miż-żghażaġh u t-tfal, kienet bdiet fis-snin tiegħu bhala seminarista tal-parroċċa ta' San Ġorġ, fejn hu u Dun Effie Masini kienu trawmu f'dak l-entuzjażmu tipiku għall-Knisja li ġarrew magħhom sal-lum. "Mill-frott tagħhom tagħrfuhom...". Kienu jaħdmu bla serħan, l-aktar mat-tfal u ż-żghażaġh, fiċ-ċentru parrokkjali l-ġdid li Mons. Emanuel Mercieca kien għadu kemm bena, holma ta' dan



il-mexxej għaref li għal San Ġorġ ma riedx biss monumenti kulturali imma wkoll dar ta' tagħlim u kura ta' l-erwieh. U Dun Jimmy kien fost l-ewwel frott! Iltim minn missieru ta' età żgħira, hu żviluppa fih dik il-karatteristika paterna li tant qablet mal-missjoni sacerdotali tiegħu. Iz-żerriegħa miżrugħa f'San Ġorġ, imma, ma ratx il-hsad fl-istess parroċċa. Ghax minn meta qaddes, fl-1981, Dun Jimmy ftit kellu jerga' jirfes l-għatba tagħna wara li għamel l-ewwel Quddiesa solenni. Donnu l-futur tiegħu, wara s-sentejn ta' studju f'Ruma, kien iddestinat għal imkejjen ohra tal-Knisja f'Għawdex.

Imbagħad, habta u sabta, wara erbatax-il sena ta' hidma sacerdotali mżewġa, Dun Jimmy jitlaq kollox u jhalli xtutna! "Dun Jimmy missjunarju l-Brażil", dwiet il-karba, tiliegħeb bejn ferh u diqa. Bhal bennej tajjeb imma umli, ihalli dak li tħabat għalih b'tant għaraq, biex jibda mill-ġdid fit-triq li reġa' sema' l-Mulej isejjahlu għaliha. Vokazzjoni go vokazzjoni. In-nies ta' Tač-Ċawla baqgħu marbutin miegħu b'rabta speċjali, jorganizzaw kull xorta ta' attività b'riżq il-missjoni tiegħu, u bi whud minnhom jitolgħu jżuru l-parroċċi fejn kien qed iservi.

L-ewwel beda bhala viċi, imbagħad mexa għal Maceió fejn kien kappillan. U ż-żelu għaref tiegħu spikka tant li ssejjah mill-isqof tal-post biex ikun ukoll rettur tas-seminarju interdjoċesan tal-belt kbira ta' Maceió. Dan l-aħħar kien kappillan f'Messias, parroċċa ohra fl-istat ta' Alagoas. Ma kinitx hidma faċli, u bata wkoll, imma ta' haddiem għaqli li kien żamm dejjem quddiemu Dak li għalih kien qed jaħdem. Ma kellux għax jikkonfondi.



L-Isqof Cauchi jordnah sacerdot.




Fil-Prima Messa tiegħu.



U issa, wara hmistax-il sena, it-toroq taghna u tiegħu jergħu jiltaqgħu. Dun Jimmy lura fostna, imsejjah mill-isqof Mons. Mario Grech biex jieħu f'idejha it-tmun tal-parroċċa ta' San Pietru u San Pawl, fin-Nadur. Il-hatra tiegħu, imhabbra pubblikament l-ewwel permezz tal-media tal-parroċċa taghna – u b'mota ferrieha tal-qniepen Gorgjani –, xterdet bhala aħbar ta' ferħ fost niesu, kif ukoll fost il-poplu tan-Nadur, li għal dawn l-aħhar 27 sena kellu bhala ragħaj qaddis lil Mons. Salvu Muscat. Għal Dun Jimmy nafu li ma kinitx "iva" faċli, imma l-kalma li donnha ma thalli qatt lil wiċċu tirrifetti s-serenità li biha jilqa' kull kmand ta' Alla, kif dejjem għamel f'ħajtu, b'imhabba u servizz. U malli wasal mill-Brazil, ma naqasx li jaqbeż qabza sa San Ġorg, il-parroċċa tiegħu, għax "kif tmur Ruma u ma tarax il-Papa!". L-aħhar li kien fostna kien xi sentejn ilu, waqt wahda miż-żjarat ta' mistrieħ fis-Sajf, fejn iċċelebra wkoll il-gublew saċerdotali tal-fidda fil-bażilika ta' San Ġorg.

Il-lum il-parroċċa taghna hi fid-dmir li titlob għalih, biex il-Mulej iwettqu bil-grazzji tiegħu f'din il-"missjoni", li m'hi xejn eħfef minn dik li hadem fiha għal dawn l-aħhar hmistax-il sena, fejn digà kiseb esperjenza kbira bhala kappillan. Li tkun ragħaj ta' parroċċa hu wkoll salib li trid tagħraf iġġorru b'umiltà u bl-għerf tas-Sema. Minn dawn, għall-grazzja ta' Alla, Dun Jimmy m'hux nieqes!



Predikatur ukoll fil-Missjoni.

Il-pussess ta' Mons. Jimmy Xerri bhala s-seba' arcipriet tal-bażilika u kolleġġjata tan-Nadur sa jsir iktar tard qabel is-Sajf. Bih, il-parroċċa ta' San Ġorg, issa għandha tliet membri tal-presbiterju tagħha li huma kappillani f'xi parroċċa ohra tal-gzira.

Rejiet Inglizi bl-isem ta' Ġorg (1)

Dun Geoffrey G. Attard

Ir-Re Ġorg I (1660-1727)



George Louis ta' Hanover tweled f'Osnabruck, f'Hanover, nhar it-28 ta' Mejju 1660, iben Ernst August, l-Elettur u d-Duka ta' Hanover, u martu Sophia. Sophia kienet bint Elizabetta, li kienet il-bint il-kbira tar-Re Ġakbu I ta' l-Ingilterra (li kien ukoll Ġakbu VI ta' l-Iskozja); din kienet magħrufa bhala Elizabetta tal-Bohemja. Ġorg wiret it-titlu ta' Duka u Elettur ta' Hanover nhar it-23 ta' Jannar 1698. Hu sar is-successur għat-tron ta' l-Ingilterra wara l-mewt tar-Regina Anna minhabba li kien l-egreb eredi maskili Protestant għat-tron Ingliz; ir-Regina Anna kienet mietet mingħajr werrieta legittimi. Ġorg kellu madwar 54 sena meta sar re ta' l-Ingilterra. Ir-raguni li hu wiret it-tron flok il-Princep James Stuart ta' l-Iskozja kienet minhabba li fl-1701 kienet għaddiet fil-Parlament il-ligi msejha *Act of Settlement*, li pprojbiet lill-Kattolici li jirtu t-tron Brittaniku. Hu qatt ma tghallem l-Ingliz u minhabba f'hekk xejn ma kien popolari mas-sudditi Inglizi. Kien għalhekk jippreferi li jikkomunika bil-Franciz, il-lingwa tad-diplomazija. Kien jiddependi hafna fuq ibnu George Augustus sabiex jittraduċilu. Fi zmienu lahaq prim ministru Robert Walpole li kien hu fil-verità l-mexxej tal-pajjiż, speċjalment matul il-perjodi twal li Ġorg kien iqatta' f'Hanover, li kienet l-għaxxa ta' qalbu. Ġorg stess stqarr li kien jippreferi jkun 'il bogħod mill-Ingilterra. Hu żżewweg lil Sophia Dorothea ta' Celle u kien inkurunat Re tal-Gran Brittanja u l-Irlanda fl-Abbazija ta' Westminster, f'Londra, nhar l-20 ta' Ottubru 1714. Kellhom

tifel wiehed li aktar tard sar Ġorg II, u tifla wahda, u tliet itfal illegittimi. Persunagg iehor importanti li għex fi zmien ir-Re Ġorg kien id-Duka ta' Marlborough. Fi zmien il-hakma ta' Ġorg, Daniel Defoe ippubblika *Gulliver's Travels* fl-1726. Fi zmienu wkoll l-Ingilterra dahlet fi gwerri kontra Spanja fuq l-artijiet fl-Amerika, u Spanja ttenant tieħu Ġibiltà minn idejn l-Inglizi. Fl-1727 miet ix-xjentist Isaac Newton. Ġorg miet f'Hanover nhar il-11 ta' Ġunju 1727 u jinsab midfun f'Leineschlosskirche, f'Hanover stess. Warajh lahaq re ta' l-Ingilterra ibnu, li ha l-isem ta' Ġorg II. Fil-ktieb tiegħu *The four Georges*, fuq l-erba' rejiet Inglizi li kellhom dan l-isem, William Makepeace Thackeray stqarr li għalkemm ir-Re Ġorg ma habbx hafna l-Ingilterra, hu qeda l-iskop li għalih intgħazel bhala sultan, jigifieri li l-Ingilterra tibqa' taht renjanti Protestanti.




Fil-knisja u l-parroċċa ta' San Ġorġ fir-Rabat ta' Għawdex 1935-1943 L-Ewwel Parti Winston L. Zammit

Waqt li riċentament kont qed inqalleb diversi gazzetti u rivisti Itqajt ma' hafna tagħrif b'rabta mal-parroċċa u l-knisja ta' San Ġorġ fir-Rabat ta' Għawdex għas-snin 1935-1943. Matul dawn is-snin bejn l-1935 u l-1940 sar it-tkabbir tal-knisja parrokkjali, u dawn is-snin (1935-1943) kienu wkoll l-aħħar snin tal-parrokkat twil ta' Mons. Alfons M. Hili (1865-1943) li kien arċipriet tal-Katidral u kappillan ta' San Ġorġ.

Il-knisja parrokkjali ta' San Ġorġ

Iċ-ċentru tal-parroċċa kienet il-knisja parrokkjali ta' San Ġorġ li bejn l-1935 u l-1940 giet imkabbra bit-tħabrik ta' l-imsemmi Mons. Alfons M. Hili, Mons. Frangisk Portelli u huh Ġużeppi, u bl-għajnuna ta' l-isqof ta' Għawdex Mons. Mikiel Gonzi.¹

Il-proċess tat-tkabbir tal-knisja ta' San Ġorġ inbeda fid-19 ta' Awwissu 1935 u ntemm hames snin wara, f'Lulju 1940. Ix-xogħol li kien sar mill-imghallem bennej Saver Vella kien jikkonsisti fil-bini tan-navi, il-kappelli ta' Ġesù-Marija u tal-Kurċifiss, u l-bini mill-ġdid tas-saqaf tal-knisja u tal-koppla.²



Il-mejjet ħabib tiegħi l-Kan. Nikol Vella Apap (1930-2000) kien ta tagħrif dettaljat fuq dan il-proċess fil-ktieb-programm tal-festa ta' San Ġorġ ta' l-1985.³ Għaldaqstant mhux sa noqgħod nirripeti t-tagħrif li ta huwa. Minflok sa ngħib it-tagħrif fuq il-bini tal-knisja li deher fir-rivista djoċesana *La Lucerna* bejn l-1937 u l-1940.

Marzu 1937: Tliet knejjes parrokkjali, fosthom dik ta' San Ġorġ fil-belt Victoria, qegħdin ikabbri l-istruttura tagħhom.⁴

Ottubru 1937: Żorna l-knisja ta' San Ġorġ fejn ix-xogħol tat-tkabbir miexi b'rittmu mgħaġġel u l-poplu huwa sodisfatt għax l-isparzu li sa jkun hemm għall-Quddies u l-katekiżmu jippermettilu li jingabar fit-tempju b'numru ferm akbar.⁵

Diċembru 1937: Ir-rivista kellha kliem ta' tifhir għall-arċipriet Mons. Alfons M. Hili, Mons. Frangisk Portelli u

huh Ġużeppi għas-sehem tagħhom fit-tkabbir tal-knisja parrokkjali ta' San Ġorġ.⁶


1 ta' Ottubru 1939: Ikompli t-tkabbir tal-knisja taż-Żebbuġ u tal-knisja parrokkjali ta' San Ġorġ fil-belt Victoria. Fiż-żewġ knejjes qiegħda tinbena l-koppla.⁷

23 ta' April 1940: Festa interna ta' San Ġorġ. Din is-sena ma saritx il-festa esterna, kawża tax-xogħol li kien qed isir għall-bini tal-koppla li kienet tiela' u qiegħda tabbelixxi il-panorama tal-belt.⁸

28 ta' Lulju 1940: Fil-knisja parrokkjali ta' San Ġorġ fil-belt Victoria saret ġurnata espożizzjoni solenni bhala ringrazzjament lil Alla li ntemm b'riżultat tajjeb ix-xogħol tat-tkabbir tal-knisja. In-navi laterali, il-kappelli fil-fond tagħhom u l-koppla kienu binja li rnexxiet. Il-koppla kienet iżżejjen il-panorama tal-belt. Wara l-Għasar Patri Gjaċint Camenzuli OFMCAP għamel diskors ta' l-okkażjoni. Wara l-isqof Mons. Mikiel Gonzi intona t-*Te Deum* u ta l-barka sacramentali.⁹

Izda bejn l-1935 u l-1940 minn barra x-xogħol fuq imsemmi saru xogħlijiet oħra fil-knisja: l-altar ta' San Mikiel saritlu l-mensla ta' l-irham, spejjeż ta' Dun Giovanni Battista Meilak. Bil-flus ta' M.A. Galea ġew irrangati l-prospettivi ta' diversi altari.¹⁰

Mons. Alfons Marija Hili



It-tmexxija tal-parroċċa ta' San Ġorġ kienet f'idejn Mons. Alfons M. Hili, li kien ukoll l-arċipriet tal-Katidral. Mons. Hili kien ha f'idejn it-tmexxija taż-żewġ parroċċi tar-Rabat f'Jannar 1918 u kien ha l-pussess fil-knisja ta' San Ġorġ fis-27 ta' Jannar 1918.¹¹ Għaldaqstant dawn kienul-aħħar snin tal-parrokkat twil tiegħu.

Fil-1938 l-arċipriet Hili għalaq hamsin sena sacerdot. Għalhekk huwa fakkar dan l-avveniment b'Quddies solenni fil-knisja ta' San Ġorġ fit-8 ta' Mejju, assistit minn żewġ kappillani. F'din l-okkażjoni Dun Alfons għamel diskors kommoventi u intona t-*Te Deum*.¹²

Mons. Hili, kif semmejna qabel, kien ħabrek għat-tkabbir tal-knisja parrokkjali ta' San Ġorġ, u ta wkoll

somma ta' flus għall-istess skop.¹³

Iżda minn barra li kien ir-ragħaj spiritwali taż-żewġ parroċċi tal-belt Victoria fl-aħħar tas-snin tletin kellu diversi karigi fil-Kurja. Fil-fatt insibu li kien wiehed mill-imhallfin sinodali, eżaminatur prosinodali, eżaminatur tal-kleru, u wiehed mill-kappillani konsulturi.¹⁴ Kien ukoll id-direttur djoċesan tal-Kongregazzjoni Universali tas-Sagra Familja li kienet imwaqqfa fil-parroċċi kollha ta' Għawdex.¹⁵

Fl-1940 Mons. Hili għalaq hamsa u sebghin sena, għalhekk l-Isqof Gonzi haseb biex jagħtih l-għajnuna bhala ragħaj spiritwali tar-Rabat. Għaldaqstant b'digriet tat-12 ta' Novembru 1940, meta l-popolazzjoni tar-Rabat kienet żdiedet bil-miġja ta' bosta rifugjati minn Malta, l-Isqof Gonzi hatar lill-kanonku penitenzier tal-Katidral, Dun Mikiel Cefai, bhala "*vicarius adjutor*", minhabba l-età avvanzata ta' l-arcipriet Hili.¹⁶

Viċi-parroki u kleru

Matul l-aħħar snin tal-parrokat twil tiegħu Dun Alfons, minn barra l-għajnuna ta' Mons. Cefai bhala vigarju adjutor, kellu l-għajnuna ta' diversi viċi-parroki, li kienu:

1. Dun Mikiel Vella, li spiċċa mill-kariga fl-1937 meta nħatar kappillan fl-isptar *Santa Tereza*.¹⁷
2. Dun Mikiel Grech bejn l-1937 u l-1944.¹⁸
3. Dun Karm Hili, li beda jagħxi bhala viċi-parroku fl-1941.¹⁹ Dun Karm kien jiġi hu l-arcipriet Hili, u billi kien ukoll prokuratur tal-knisja kien magħruf bhala Dun Karm il-Prokuratur.²⁰
4. Dun Karm Sacco, li beda jagħxi bhala viċi-parroku fl-1942,²¹ u li kellu wkoll il-kariga ta' prokuratur ta' l-altari ta' San Mikiel u San Ġużepp.²²

Sacerdoti oħra li hadmu fil-parroċċa ta' San Ġorġ fl-aħħar snin ta' Mons. Hili kienu Dun Giovanni Battista Meilak, li kien kappillan fl-isptar *Chambray*,²³ Dun Ġwann Grech, li kien il-prokuratur tal-Fratellanza tal-Kurċifiss,²⁴ Dun Pawl Micallef, li kien sagristan magħgur u mbaġħad waqqaf l-*Oratorju Don Bosco*, u Mons. Salv Tabone, li kien kappillan ta' l-Isqof.

Iżda bejn l-1937 u l-1943 il-belt Victoria kellha numru ta' sacerdoti godda li, kif kienet id-drawwa dak iż-żmien, kollha kienu jiċcelebraw l-ewwel Quddiesa solenni tagħhom fil-knisja parrokkjali ta' San Ġorġ. Dawn kienu:

- 1937 Dun Ġwann Frendo, Dun Tarċisju Gatt u Dan Manwel Mercieca, li ġew ordnati sacerdoti fil-25 ta' Lulju 1937.²⁵
- 1938 Dun Dward Bondi, li ġie ordnat sacerdot fil-31 ta' Lulju 1938.²⁶
- 1940 Dun Karm Xuereb, li ġie ordnat sacerdot f'Mejju 1940.²⁷
- 1941 Dun Karm Sacco, li ġie ordnat sacerdot fil-kappella tas-Seminarju ta' Għawdex fis-7 ta' Ġunju 1941. Huwa ċcelebra l-ewwel Quddiesa solenni tiegħu l-għada fil-knisja parrokkjali ta' San Ġorġ.²⁸
- 1943 Dun Anton Grech Vella, li ġie ordnat sacerdot f'Awwissu 1943.²⁹

Riferenzi

¹ *La Lucerna*, Dicembru 1937, 260.

² *Lehen is-Sewwa*, 7 ta' Mejju 1952, 3.

³ NIKOL VELLA APAP, *Hamsin sena mill-bini tan-navijiet*, fi *Programm Festa San Ġorġ - Għawdex*, Lulju 1985, 27-33.

⁴ *La Lucerna*, Marzu 1937, 51.

⁵ *Ibid*, Novembru 1937, 238.

⁶ *Ibid*, Dicembru 1937, 260.

⁷ *Ibid*, Novembru 1939, 312.

⁸ *Ibid*, Mejju 1940, 124.

⁹ *Ibid*, Awwissu 1940, 183.

¹⁰ *Lehen is-Sewwa*, 7 ta' Mejju 1952.

¹¹ MIKIEL CEFAL, *Orazzjoni funebri b'tifhir lil Mons. Alf. M. Hili*, 3 ta' Frar 1944, 11.

¹² *La Lucerna*, Ġunju 1938, 144.

¹³ CEFAL, *Orazzjoni*, 15.

¹⁴ *Guida generale di Malta e Gozo 1939-1940*, 175.

¹⁵ *Ibid*, 176.

¹⁶ *La Lucerna*, Dicembru 1940, 266. Jidher, imma, li Mons. Cefai kien diġà beda jagħti l-għajnuna tiegħu f'San Ġorġ minn Lulju 1939, fejn tidher il-firma tiegħu bhala vigarju adjutor (tagħrif ġentilement mogħti lili minn Francesco Pio Attard, 3 ta' Awwissu 2009).

¹⁷ *La Lucerna*, Lulju 1937, 142. Fis-7 ta' Ġunju 1937 l-imsemmi Dun Mikiel Vella ġie maħtur kappillan ta' l-isptar *Santa Tereza*.

¹⁸ Tagħrif ġentilement mogħti lili minn Francesco Pio Attard, 3 ta' Awwissu 2009.

¹⁹ *Ibid*.

²⁰ PAUL M. CASSAR, *Il-bażilika għida ta' San Ġorġ f'Għawdex*, f'*Lehen is-Sewwa*, 16 ta' Jannar 1959, 6.

²¹ Tagħrif ġentilement mogħti lili minn Francesco Pio Attard, 3 ta' Awwissu 2009.

²² *Tifkira tal-pussess ta' l-ewwel kanonċi tal-kollegġjata bażilika ta' San Ġorġ, Victoria, Għawdex*, 10 ta' Lulju 1976, 10.

²³ *La Lucerna*, April 1937, 70.

²⁴ VELLA APAP, *Għeluq il-mitt sena mit-twaqqif tal-Fratellanza tal-Kurċifiss*, fi *Programm Festa San Ġorġ - Għawdex*, Lulju 1993, 87.

²⁵ *La Lucerna*, Awwissu 1937, 167.

²⁶ *Direttorju ekkleżjastiku*, Malta 2003, 403.

²⁷ *Ibid*, 410.

²⁸ *Lehen is-Sewwa*, 14 ta' Ġunju 1941, 3.

²⁹ *Direttorju ekkleżjastiku*, Malta 2003, 406.




Ritratt tal-festa ta' San Ġorġ mill-ewwel nofs tas-seklu għoxrin. Fit-tarf tax-xellug, quddiem l-istatwa, jidher l-Arcipriet Hili ma' xi sacerdoti oħra.



Mużew tagħna - Mużew għal kulhadd

LEJN TWETTQ TA' HOLMA

5



Antoine Vassallo

5

Sa fl-aħħar!

Is-Sibt 6 ta' Marzu deher l-ewwel xogħol fuq is-sit tal-mużew: gie l-bennej magħżul wara s-sejha għall-offerti u beda jżarma u jipprepara!

Is-sejha kienet dehret irriklamata fis-6 ta' Settembru 2009. Allura faċilment thross li għandek tistaqsi: "Għaliex thallex jgħaddu tant gimghat?". Digà spjegajt fil-hargiet ta' qabel – u speċjalment waqt il-programm *Mużew tagħna, Mużew ta' kulhadd* fuq *Lehen il-Belt Victoria* (nhar ta' Tlieta) – li ma oqghadniex b'idejna fuq żaqna! Il-volum ta' dokumentazzjoni meħtieġa hu sostanzjali, u kontinwament intlabna nimlew iżjed formoli (mhux darba u tnejn, millum għal għada). L-aħħar kwistjoni li tellfitna ż-żmien fil-fatt kienet polza ta' assigurazzjoni li tkopri għal hsarat li jistgħu jsiru lill-bini tal-girien. Nahseb li m'għandix għax inżid li żgur sa tingħata l-akbar attenzjoni – u x-xogħol isir skond l-aqwa sengħa – biex ma jinqala' xejn!

Iżda l-"itwal" impediment kien dewmien sa x'hin ftehimna d-dettalji kollha fuq il-*grant agreement* – il-kuntratt mal-PPCD (id-Divizjoni fl-Uffiċċju tal-Prim Ministru li hi l-*managing authority* fuq il-fondi għall-iżvilupp reġjunali, li jinkludu l-programm li fih iproponejna dan il-proġett tagħna). Id-dokument (oħxon mhux hażin: sittin paġna, barra l-appendicijiet) li fl-aħħar iffirmajna jispjega sew il-hidmiet li sa jithallsulna 85% mill-ispejjeż tagħhom. Lista dettaljata nipprova nsibilha spazju darb'ohra; għal-lum ngħid li qasmuomlna f'seba' "komponenti" jew sezzjonijiet: *Project Management*, *Konsulenza Teknika*, *Studji*, *Apparat* (inkluzi miżuri favur l-ambjent), *Xogħlijiet* (inkluz restawr), *Pubblicità* (inkluzja websajt interattiva), u *Kontingenza*. Din ta' l-aħħar tassumi l-possibbiltà li xi stimuli u kalkoli jmorru ftit żmerċ u jiskorru l-figuri miftichma.

It-total jiskorri l-miljun ewro – u kollox irid ikun tlesta sa l-aħħar tal-2012. Għalhekk ma nistgħux ma nirsistux; u allura nistieden lil min jahseb li jista' jagħti daqqa t'id biex ma joqghodx lura. Barra l-Bord tal-Fondazzjoni, waqqafna grupp li jinkludi fost l-oħrajn lill-kapijiet tal-kumitati li għandhom fidejhom rispettivament il-finanzi, l-aspett tekniku, il-pubblicità u l-preparazzjoni propja tal-mużew. U żdiedu diversi individwi li nħass il-bżonn tagħhom.

Sintendi l-ghajjnuna prinċipali – u urgenti – hi l-gbir tal-flus li sa jirrapprezentaw is-sehem tagħna (xi ftit iktar minn €170,000). Kif habbarna (anki jekk għalissa mhux b'daqqa ta' trombi), l-iskema prezenti ssejjet *150 aghmilhom*

elf, peress li turi fil-prattika li meta benefattur joffri €150 ikun jippermettilna nħallu kont ta' €1000, (għax it-€850 l-ohra jiddiedu mill-Fondi Strutturali Ewropej). Ovvjament kulhadd jista' joffri iktar jew inqas, iżda €150 (jew €50 għal tliet snin) jakkwistaw għall-benefattur dawn ir-rigali biex nuru r-ringrazzjament immedjat tagħna: kopja ta' l-edizzjoni ta' livell għoli tat-traduzzjoni minn Mons. Farrugia Gioioso ta' l-opra ta' De Soldanis fuq Għawdex; tessera għal dhul b'xejn perpetwu fil-mużew; u shubija fil-Fondazzjoni. Sa johroġ ċertifikat rikordju u anki sa jkollna Ktieb tad-Deheb. U sintendi jkollkom is-sodisfazzjon li għentu biex isehh dan il-proġett eżemplari u innovattiv, kif inhobbu naghmlu!



L-ehfef hu li tużaw il-kontijiet li ftaħna fil-banek. Iżda tistgħu tnewlu l-offerti lil xi hadd mill-FBV: insemmi biss lill-arcipriet emeritu Mons. Ġużeppi Farrugia (kordinatur) u lil Francesco Pio Attard (responsabbli biex iżomm id-dettalji għal trasparenza shiha). Hekk jew hekk, tingħataw irċivuta. U nsemmi mod ieħor ta' għajjnuna materjali: imitaw lil Marija Cutajar (RIP) li halliet ir-residenza fit-testament tagħha tat-30 ta' Ottubru 1998!

Intemm dan l-appuntament tiegħi billi nsemmi li nittama li sa harġa ohra nkunu habbarna l-"bidu ufficċjali" lejn it-twettiq ta' din il-holma.

Kontijiet Bankarji

APS: 20000866897, BOV: 40018670408,

HSBC: 071227912001, LOMBARD: 0117460034501

Programm Operazzjonali I – Politika ta' Koeżjoni 2007-2013

Ninvestu fil-Kompetittività għal Kwalità ta' Fajja Aħjar

Proġett parzjalment iffianzjat mill-Unjoni Ewropea

Fond Ewropew għall-Iżvilupp Reġjonali (ERDF)

Rata ta' Kofinanzjament: 72.25% Fondi UE; 12.75% Fondi Nazzjonali; 15%NGOs

Ninvestu fil-futur tagħna



Qaddisin "Gorgjani"

RABTIET MAL-KULT TAL-PATRUN TAGHNA
U MA' DAN IT-TEMPJU DDEDIKAT LILU

25

Antoine Vassallo



Sant'Agata

(tifkira liturgika fil-5 ta' Frar)

Forsi mhux ilkoll innutajna li l-professur Conti inkluda lil Sant'Agata fost il-qaddisin qed jagħtu qima lil San Ġorg fl-arzella tal-kor tal-bażilika tagħna. Izda żgur tajna kas li din il-martri tidher flimkien mieghu u ma' San Pawl fix-xena drammatika ta' l-Assedju (fl-arzella għar-rih ta' l-altar ta' l-Erwieh). Fil-fatt legġenda qawwija tiddekrivi l-intervent ta' dawn il-patrni biex helsu lil pajjiżna mit-Torok invażuri, imsemmija fil-kummentarju Bibliku monumentali tal-Ġizwita Fjamming Cornelis van den Steen, magħruf bhala Cornelius a Lapide.

Agata (isem li jirriferi għat-tjubija) ghexet fil-belt ta' Katanja u sofriet il-martirju (skond il-legġenda, ta' xi sittax;

probabbilment, minhabba dettalji oħra, ta' xi għoxrin) fil-5 ta' Frar tas-sena 250, xi sena l'hawn jew l'hinn. Imwielda go familja ta' fidi Nisranija, kienet iddeċidiet li tikkonsagra l-verginità tagħha lil Alla. Kwinzjan il-prokonslu darba lemahha, iffissa fuqha u hatafha. Izda hi bl-ebda mod ma riedet iċċedilu ("rasha iktar iebsa mil-lava ta' l-Etna"!).


Kien fi żmien il-persekuzzjoni ta' l-imperatur Deċju kontra l-Insara: b'din l-iskuża l-Prokonslu akkużaha li ma tridx tiċhad il-fidi Nisranija biex tirritorna għar-religjon statali (għalkemm xi studjużi jahsbu li kien hemm l-intenzjoni wkoll li jittiehed il-gid fl-artijiet li kellha l-familja). U hawn bdewha sensjela ta' turmenti u torturi (irrakkontati fid-dettall fil-*Passio Sanctæ Agathæ* żewġ sekli wara, izda b'xi anakroniżmi u kontradizzjonijiet) li wasslu għal mewtha. Fil-pittura ta' spiss narawha b'sidirha fuq platt peress li wasal biex ċarratulha.

Eżatt sena wara mewtha Katanja sfat mhedda minn eruzjoni tal-Vessuvju. Bi għarhom (anki min ma kienx Nisrani) marru fuq qabarha, hadu l-velu aħmar tagħha (li kien baqa' intatt waqt il-martirju; skond wahda mill-legġendi, inbidel minn abjad għall-kulur tal-martri malli bdewha l-hruġijiet) u poġġew fuq ix-xmara tal-lava; din

dlonk waqfet. Riżultat "awtomatiku" kien li Sant'Agata nhatret patrna tal-belt (bosta huma l-ġrajjet fejn jemmnu li helsithom minn perikli tan-natura u ta' l-għedewwa) u, fuq bażi usa', kontra l-eruzjonijiet vulkaniċi u kull periklu tan-nirien. Dan il-velu mirakuluż intuża biex iwaqqaf skossi qawwija ta' terremot fis-sena 1169, u għadu jitqiem sal-lum; xi sekl ilu l-Arcisqof "iddefenda" bih lir-raħal ġar ta' Nicolosi.

L-arkeologija fil-fatt tikkonfermalna li l-kult tagħha tfaċċa mill-ewwel; jista' jkun li wahda mill-ewwel devoti kienet Santa Luċija stess! Matul is-sekli diversi postijiet u kategoriji għażluha bhala protettriċi (fosthom furnara,

dawk li jagħmlu l-qniepen u min isofri minn ċertu mard jew jahdem mal-morda). Għalhekk m'hemmx għax nistaghgħbu li l-hafna kuntatti mal-gżira ta' Sqallija wasslu d-devozzjoni lejha fostna. Anzi, saħansitra Malta tissemma fost il-postijiet fejn, skond il-legġendi, harbet biex tipprova teħles mit-tirann. L-ewwel hjiel tal-kult Agatjan



fpajjiżna jmur lura għal nofs is-seklu hamsa u nafu bi knisja f'nofs is-seklu hmistax taht is-swar tal-Kastell f'Għawdex. Jinghad li ghexet għal ftit fil-kripta mhaffra fil-blat li l-lum tagħmel parti mill-kumpless ta' Sant'Agata fir-Rabat ta' Malta (biswit il-"katakombi ta' San Pawl"); is-Socjetà Missjunarja ta' San Pawl holqot mużew li jinkludi affreski li l-istudjużi jghodduhom fost l-isbah li fadlilna. Ta' interess partikulari għalina hu l-fatt li l-Patrun tagħna jidher hawn ukoll!

Fl-1040 ir-relikwi ta' din il-martri nsterqu minn ċertu general Bizantin (bl-isem ta' Ġorg) lejn Kostantinopli, izda damu hemm inqas minn mitt sena qabel ma nġiebu lura biex il-Kataniżi setgħu jilqgħu mill-gdid lis-Santuzza tagħhom. Fil-fatt il-manifestazzjonijiet ta' religjożità



ROKNA

għat-tfal



Gheżież tfal,

Kif intom? Nittama li tinsabu tajbin!

Dhalna fir-Randan, li kif tafu huwa żmien ta' penitenza u sagrafiċċju. Huwa żmien sabiħ u għażiż li matulu sewwa li lkoll kemm aħna naħsbu ftit fuq kemm tbatija għadda minnha l-Imghallem tagħna Ġesù biex jifdina u jsalvana. U allura importanti li nagħmlu xi ftit tas-sagrafiċċju biex inpattu għan-nuqqasijiet tagħna. Forsi tghiduli: "Aħna għadna ma lhaqniex l-età tas-sawm u l-astinenza". Dan kollu minnu, iżda xorta waħda għandna nhossuna fid-dmir li b'xi mod nimxu fuq il-passi ta' Kristu, li għalkemm kien l-Iben ta' Alla mar fil-qalba tad-deżert u sam għal erbghin jum. Intom tistgħu tnaqqsu mill-helu, mid-divertiment, minn tant sigħat li whud minnkomm jgħaddu quddiem it-televixin jew il-kompjuter, taraw li tobdu iktar mis-soltu bla tgemgim, tmorru żżuru lil xi marid jew anzjan, u titolbu iktar mis-soltu. Min jaf kieku kelli nistaqsikom kemm minnkomm jagħmlu l-*Via Sagra* kuljum xi twegħbuni! U r-Rużarju qed issibu hin għalih? Matul dan iż-żmien għandna hafna drawwiet sbieħ. Naħseb li hafna minnkomm diġà marru jinkitbu biex jieħdu sehem fil-purċissjoni devota tal-Ġimgha l-Kbira, li ma tridux teħduha biss bhala drawwa. Naf li hafna minnkomm għandhom ukoll xi statwa tal-Passjoni, li naħseb sal-lum hriġtuha biex titgawda matul dawn il-jiem. Fl-iskola jkollkom ukoll l-eżerċizzji spiritwali; qis li tisimghuhom sew u mhux sempliċiment biex tiffirankaw xi lezzjoni! Fil-parroċċa wkoll tistgħu tattendu għalihom. Dawn isiru darba fis-sena għal

kulhadd u sewwa li ma nitlufhomx.

Sal-lum irċivejtu r-rizultat ta' l-eżamijiet ta' nofs is-sena, u nittama li mortu mhux hażin. Min xtaq li mar aħjar importanti li jara li fil-ġimghat li gejjin joqgħod iktar attent u ma jitlifx żmien, għax malajr jasal Ġunju! Nawgura wkoll lil daww fostkom li qed iħejju ruhhom biex jirċievu l-Ewwel Tqarbina u lil daww li sa jagħmlu l-Grizma ta' l-Isqof. Dalwaqt ukoll infakkru l-festa liturgika tal-patrun tagħna San Ġorġ. Nitlobuh biex jissokta jitlob għalina.

Għal-lum nieqaf hawn. Ċert li matul il-Ġimgha Mqaddsa narakom il-koll il-knisja għal tant funzjonijiet sbieħ u gheżież!

Ix-Ziju Joe

Kompetizzjoni

U issa ngħaddu għall-kompetizzjoni. Din id-darba kull ma rrid minn għandkom hu li tagħtuni sitt iqwiel Maltin b'dawn in-nomi li gejjin. Mela dahhal dawn is-sitt kelmiet f'sitt iqwiel Maltin: **kelb, baħar, mard, xih, hmar, debba.**


Ibagħtu t-twegħbiet tagħkom liz-Ziju Joe, 11/"Marjos", Triq Sir Paul Boffa, Victoria, VCT 2111, Ghawdex. Żmien għandkom **sal-Ġimgha 30 ta' April 2010**. Fost daww li jwiegħbu tajjeb jitle' bix-xorti r-rebbieħ li jingħata rumanz bil-Malti gentilment mogħti mill-*Klabb Kotba Maltin*.

saqħad minn paġna 11

popolari marbuta ma' Sant'Agata ma qatgħu qatt. Il-lum dawn ir-relikwi (fosthom dirgħajha, idejha, saqajha u ringlejha) huma meqjuma fid-*Duomo* ta' Katanja: f'senduq tal-fidda, xogħol artigjani lokali magħrufa. Hemm insibu wkoll bust tagħha tal-fidda (mill-erbatax-il seklju), b'kuruna li jingħad li kien irregalaha r-re Rikardu "Qalb ta' Ljun" ta' l-Ingilterra, li jinkludi partijiet mill-qorriegħa. Imbagħad jeżistu diversi postijiet oħra li jiftahru bi fdalijiet żgħar minn għadamha jew mill-velu.

Tant kellha kult qawwi Sant'Agata li Palermo (il-kapitali tal-gżira) kienet tiġġieled li hi tagħha (bi knisja fejn hi meqjuma marka ta' siegħa fuq blata), sakemm "waqgħu" fuq Santa Rosalia. Il-qima kienet stabbilita anki f'Ruma: fil-fatt il-papiet Simmaku u Girgor ("il-Kbir") iddedikawha bażilicċi fis-sitt seklju; u ma ninsewx li nsibuha fost il-ftit qaddisin li jissemew fil-Kanoni tal-Quddiesa (barra li qiegħda fil-martiroloġji l-iktar antikji). Fit-tlettax-il seklju madwar id-djoċesi ta' Milan kien hemm iktar minn għoxrin

knisja ddedikata lilha! Għalkemm sintendi Katanja – b'xi tmien knejjes u bosta monumenti, tifkirit u opri ta' l-arti – tibqa' ċ-ċentru (anki mill-aspett folkloristiku), ċelebrazzjonijiet f'għieħha għadhom isiru ma' l-Italja kollha, fir-Repubblika ta' San Marino, f'diversi bliet u rħula ma' l-Ewropa, u f'bosta nħawi oħra li jgħodduha bhala patruna jew għandhom devozzjoni haħja lejha, ngħidu aħna fost il-Baski ta' Spanja. Lejlietha (*Santa Ageda bezpera*) gruppi ta' Baski jduru bieb bieb biex jingħataw ikel talli jkantaw f'għieħha (kunuzetta jew innu li jvarjaw anki fuq dak li jkun jigri fosthom) jew jitolbu għall-mejtin, skond l-għażla ta' sid id-dar. F'Katanja darbtejn johorguha f'purċissjoni: fil-5 ta' Frar u fis-17 ta' Awwissu (l-anniversarju tar-ritorn tar-relikwi), iżda d-data prinċipali hi ta' l-ewwel, b'eluf johonqu l-belt matul tlitt ijiem. Laqatni aspett lingwistiku: il-kelma *vara* tirriferi għall-karru tal-fidda li fuqu jgħorru r-relikwi tagħha. Jintużaw ukoll il-*Candelore* (jew *cannalori*): skulturi kbar ta' l-injam indurat fuq stil Barokk b'xeni minn haħjitha, responsabbiltà ta' hdax-il fratellanza (*corporazioni*) ta' snajja' differenti.



T
I
S
L
I
B
A

Mimdudin

- 1 Materjal. (5)
- 8 Belt fi Sqallija. (7)
- 9 L-ahhar tislina lil xi persuna. (7)
- 10 Qeghdin biex jimtlew. (7)
- 12 Fl-Ingilterra ssib hafna minnhom. (11)
- 15 Hekk mietet Sant'Agata. (6)
- 17 Twaqqfet biex thejji għaż-żjara tal-Papa fostna. (11)
- 20 F'San Ġorġ mhux fil-gurnata tal-Ħadd biss issir. (7)
- 22 Stat fil-Brazil. (7)
- 23 Isem Agata jirreferi għal din. (7)
- 25 M'ilux hafna żmien. (11)
- 26 Saċerdoti. (5)

Weqfin

- 2 Titlu. (4)
- 3 Parti mill-ġisem tal-bniedem. (4)
- 4 Kulur. (5)
- 5 Il-baži tas-soċjetà. (7)
- 6 Xahar. (9)
- 7 Lingwa. (7)
- 11 Ammont. (6)
- 12 Hekk hi z-zona ta' Tač-Ċawla. (10)
- 13 Afrika. (9)
- 14 Fuqu jsiru d-drammi. (4)
- 16 F'Ruma, Dun Jimmy kiseb il-liċenzjat f'dan is-sugġett.(10)
- 17 Mons. Hili kellu diversi karigi hawn. (5)
- 18 Belt fl-Awstralja. (9)
- 19 Livell akkademiku fl-istudju. (8)
- 21 Sengħa. (6)
- 24 Kulhadd b'wiehed. (4)

Premju

Ir-rebbieħ jieħu kejk mingħand *De Jean Patisserie* ta' 18, Triq Vajringa, Victoria; tel: 27 554 569.



Riżultati tat-Tisliba ta' Novembru-Diċembru 2009: Hadd ma rebaħ din it-tisliba.

MIMDUDIN: 1) Żebbuġ; 4) umbrelel; 6) Salvu; 7) djoċesi; 9) harrub; 11) attwali; 16) Novembru; 17) gifen; 18) herba; 20) tridu; 21) perjodiku; 26) letterarji; 28) Qrar; 29) novena; 30) tradizzjoni.
WEQFIN: 2) buletin; 3) lajċi; 5) librerija; 8) strofa; 10) bizzilla; 12) Latin; 13) persekuzzjoni; 14) Romantiċi; 15) omelija; 19) jidderiġi; 21) Pawlina; 22) irħam; 23) leħja; 24) leħen; 25) Preti; 27) Turin.

Ibagħtu t-tisliba maħduma flimkien mad-dettalji tagħkom f'dan l-indirizz: Tisliba - Il-Belt Victoria, Uffiċċju Parrokkjali Bazilika San Ġorġ, Triq il-Karità, Victoria VCT 1200, Għawdex, jew inkella permezz ta' email lil neville@sangorg.org, sa mhux aktar tard mill-Gingħa 30 ta' April 2010/.

Ma jiġux aċċettati tislibiet maħduma fuq il-ġurnal stess. Ir-rebbieħ/a jithabbar fil-ħarġa li jmiss, flimkien mar-riżultati t-tajba.




Mid-Djarju Parrokkjali

KRONAKA TAL-PARROĊĊA

Diċembru 2009 - Jannar 2010

Andrew Formosa



6 ta' Diċembru 2009

Mal-bulettin parrokkjali tqassam *flyer* informattiv mill-*Fondazzjoni Belt Victoria* fuq kif wieħed seta' jkun benefattur tal-proġett ta' Mużew u Ċentru Kulturali. Infethu numru ta' kontijiet bankarji għal min xtaq jgħin billi jittrasferixxi l-għotja tiegħu. L-iskema ta' ġbir, imħabbra aktar kmieni, giet irriklamata bl-*islogan Agħti rigal lil San Ġorġ dal-Milied*. Fuq l-istess bulettin tħabbret ukoll kompetizzjoni ta' presepji, grotti u twieqi mżejna fost it-tfal tal-parroċċa ta' bejn is-seba' u t-tnax-il sena, li fiha ħa sehem numru sabiħ ta' partiiċipanti żgħar.

8 ta' Diċembru 2009

F'dan il-jum il-bażilika ta' San Ġorġ fakkret bid-daqq tal-qniepen l-erbgha u tletin anniversarju mit-twaqqif tal-kollegġjata Ġorġjana.

09.00am: L-Arċipriet mexxa konċelebrazzjoni solenni fil-bażilika, fis-solennità tat-Tnissil bla tebgħa tal-Verġni Marija. Fil-belt Victoria, f'dak il-jum, giet iċċelebrata l-festa tal-Kunċizzjoni mill-patrijiet Franġiskani Konventwali. L-*Schola Cantorum Gregoriana* kif ukoll il-kor *Laudate Pueri* tal-bażilika taw is-sehem tagħhom fiċ-ċelebrazzjonijiet, waqt li l-Banda Ċittadina *La Stella* akkumpanjat bħas-soltu l-purċissjoni bl-istatwa ta' l-Immakulata mat-toroq ewlenin tal-belt.

9 ta' Diċembru 2009

07.30pm: Ir-*Rotary Club* ta' Malta tella' kunċert mużikali fl-*Awla Mons. Giuseppe Farrugia*. Id-dħul kollu mar għall-karità.

12 ta' Diċembru 2009

10.00am: Is-saċerdoti tal-parroċċa ngabru għal nofs ta' nhar ta' formazzjoni flimkien, fid-dar tal-MAS f'Għajnsielem. Barra mumentali ta' talb, kellhom riflessjoni fuq is-Sena Saċerdotali minn Dun Roberto Gauci, iċ-ċerimonier uffiċjali ta' l-Isqof. Wara Quddiesa minn Mons. Tarċisju Camilleri, arċipriet tal-parroċċa ta' Ta' Sannat, il-membri tal-kleru Ġorġjan baqgħu għall-ikla flimkien.

15 ta' Diċembru 2009

09.00am: Bdiet in-Novena tal-Milied għal kulhadd, immexxi mill-arċipriet Mons. Pawlu Cardona.

06.00pm: Bdiet in-Novena tal-Milied għat-tfal, li kienet tinkludi qari ta' stejjer minn qarreja differenti, kant ta' l-Avvent u tqassim ta' rigali lit-tfal kollha. F'kull ġurnata tan-Novena, wara t-Tqarbin, it-tfajjel Francis J. Camilleri kanta l-*Alma*; filmat tagħha gie mxandar ukoll fl-istess granet fuq il-bulettin ta' l-aħbarijiet ta' l-istazzjon lokali *Net Television*. Fi tmiem l-ewwel Quddiesa tan-Novena, fil-kappella ta' Ġesù u Marija, fil-preżenza tat-tfal kollha u l-ġenituri tagħhom, l-Arċipriet bierek ix-xbihat ta' Ġesù Bambin li ġabu magħhom kif ukoll il-presepju l-ġdid tal-bażilika, xogħol fil-kartapesta ta' George Camilleri. Din kienet inizjattiva ġdida li ħa

l-uffiċċju parrokkjali. Il-Quddies tan-Novena tmexxa mill-arċipriet Mons. Pawlu Cardona, mill-Kan. George J. Frendo u minn Mons. George Bezzina.



20 ta' Diċembru 2009

11.00am: Mexxa l-Quddiesa l-E.T. Mons. Abune Markus G. Medhin, isqof mill-vigarjat ta' Gemma, fl-Etjopja, li ġie elett nhar il-5 ta' Diċembru 2009. Ikkonċelebraw miegħu l-arċipriet Mons. Pawlu Cardona u Mons. George Grima, missjunarju mill-parroċċa tagħna.

08.00pm: Il-*Chorus Urbanus*, taħt id-direzzjoni ta' Mro Dr John Galea, tella' fil-bażilika t-tnax-il edizzjoni ta' *Il-Kunċert tal-Milied* flimkien ma' l-*Island Brass Ensemble*.

22 ta' Diċembru 2009

Fil-ghodu: Fil-filliera ta' quddiem tal-bażilika tqiegħed sett ta' ġinokkjaturi ġodda, maħduma fl-injam tar-ruvlu għand id-ditta *FXB*, biex ikompli jsebbħu s-siġġijiet il-ġodda tal-bażilika. Il-ġinokkjaturi nħadmu minn Francis X. Borg innifsu. Barra minn hekk, fl-aħħar granet, il-bażilika kienet akkwistat bi prezz baxx ħafna ammont kbir ta' siġġijiet ġodda għall-użu fil-knisja, mixtrija minn għand il-kumpanija *Alfa Co. Ltd*.

07.30pm: Il-kor tal-bażilika Ġorġjana, *Laudate Pueri*, fuq stedina tal-kunsill lokali tax-Xagħra, ħa sehem fil-Kunċert tal-Milied li sar fil-bażilika u kollegġjata ta' Marija Bambina, fix-Xagħra. Fil-kunċert, bl-isem ta' *Et Incarnatus Est*, il-kor kien taħt id-direzzjoni tal-Kan. George J. Frendo, u interpreta bosta xoghlijiet mużikali sagri marbuta mal-Milied.

23 ta' Diċembru 2009

06.00pm: Fl-aħħar jum tan-Novena għat-tfal, wara l-Quddiesa saret ċelebrazzjoni kbira tal-Milied fil-bażilika li inkludiet djalogu bejn erbat itfal fuq il-Milied, drammm qasir b'messaġġ, kant tal-

Milied, purċissjoni bil-Bambin bis-sehem tat-tfal tal-parroċċa fil-bażilika stess, kif ukoll qari ta' tnejn mill-ittri li t-tfal ġew imħajra jiktbu lil Ġesù Tarbija fl-okkażjoni tal-festa tat-twelid tiegħu, u li xxandru wkoll fl-istess jiem fuq *Leĥen il-Belt Victoria*. Iċ-ċelebrazzjoni ħelwa ntemmet bil-barka Ewkaristika. Wara sar festin kbir tal-Milied għat-tfal tal-parroċċa u l-ġenituri tagħhom fiċ-ċentru parrokkjali, li fi tmiemu tqassmu kotba sbieħ lil kulhadd u ttella' presepju fost it-tfal.

24 ta' Diċembru 2009

04.30pm: Sar il-kant solenni ta' l-ewwel Ghasar tas-solennità tat-Twelid tal-Mulej, mill-kapitlu tal-kollegġjata.

11.30pm: Qabel il-Quddiesa ta' Nofs il-Lejl, saret il-liturġija solenni ta' l-Uffiċċju tal-Qari li ntemmet bil-Priedka tradizzjonali tat-Tifel mill-abbati Samuel Aquilina.

12.00am: L-Arċipriet mexxa l-konċelebrazzjoni solenni tat-Twelid tal-Mulej, bis-schem tal-kapitlu u l-kleru.

25 ta' Diċembru 2009

11.00am: L-E.T. Mons. Mario Grech, isqof ta' Għawdex u dekan tal-kollegġjata Ġorġjana, mexxa l-pontifikal solenni ta' jum il-Milied.

27 ta' Diċembru 2009

11.00am: Fil-jum li fih il-Knisja kienet qed tagħmel il-liturġija tal-Familja Mqaddsa, fil-bażilika Ġorġjana, li hi aggregata mal-katidral tal-Papa f'Ruma, ġiet iċċelebrata s-solennità Lateranensi ta' San Ġwann, Appostlu u Evanġelista. L-arċipriet emeritu Mons. Ġużeppi Farrugia mexxa konċelebrazzjoni solenni, bis-sehem tal-kapitlu u l-kleru.

30 ta' Diċembru 2009

6.00pm: Saret it-tielet u l-aħħar laqgħa tal-Kunsill Pastoral Parrokkjali għas-sena 2009. Fiha sar *postmortem* tal-festi tal-Milied fil-parroċċa.

31 ta' Diċembru 2009

L-aħħar jum tas-sena fil-bażilika Ġorġjana jaħbat ukoll mal-festa Lateranensi ta' San Silvestru I, Papa, fundatur ta' l-arċibażilika tal-Lateran f'Ruma.

9.00am: L-Arċipriet iċċelebra Quddiesa li tat bidu għal jum ta' adorazzjoni solenni b'radd il-ħajr lil Alla għas-sena li kienet qed tintemm.

05.00pm: L-E.T. Mons. Mario Grech, isqof ta' Għawdex u dekan tal-kollegġjata Ġorġjana, mexxa l-konċelebrazzjoni pontifikali ta' l-aħħar tas-sena, bis-sehem tal-kapitlu u l-kleru, li fi tmiemha tkanta t-*Te Deum*.

08.00pm: L-Arċipriet mexxa velja ta' adorazzjoni u talb fil-bażilika, b'radd il-ħajr lil Alla għas-sena 2009.

1 ta' Jannar 2010

11.00am: L-E.T. Mons. Mario Grech, isqof ta' Għawdex u dekan tal-kollegġjata Ġorġjana, mexxa l-konċelebrazzjoni pontifikali tas-solennità ta' Marija Omm Alla, bis-sehem tal-kapitlu u l-kleru.

4.30pm: Sar il-kant solenni tat-tieni Ghasar tas-solennità, bis-sehem tal-kapitlu u l-kleru.

3 ta' Jannar 2010

Mal-bulettin parrokkjali tqassam envelop bi stedina lill-familji tal-parroċċa sabiex jagħtu l-Istrina tagħhom lill-parroċċa.

11.00am: L-E.T. Mons. Mario Grech, isqof ta' Għawdex u dekan tal-kollegġjata Ġorġjana, mexxa l-konċelebrazzjoni pontifikali tas-solennità ta' l-Epifanija tal-Mulej, bis-sehem tal-kapitlu u l-kleru. Fiha tkantat it-tħabbira solenni tal-festi liturġiċi matul is-sena, minn Dun Joseph Mercieca, kantur tal-bażilika. Wara l-pontifikal, l-Isqof kien il-mistieden speċjali f'*Ikla tal-Ħbieb* li saret fid-dar parrokkjali, u li għaliha, barra l-kleru, ġew misliedna wkoll xi kollaboraturi fl-uffiċċju parrokkjali.

5.00pm: Fil-Quddiesa għat-Tfal u l-Adolexxenti, li kompliet bir-ritmu tas-soltu minn dan il-Ħadd, tqassmu ċ-ċertifikati lill-partiċipanti kollha fil-kompetizzjoni ta' l-isbaħ presepju jew grotta.

4 ta' Jannar 2010

6.00pm: Mons. Manwel Curmi mexxa konċelebrazzjoni b'suffraġju ta' ħuh, Mons. Tumas Curmi, li miet fit-28 ta' Novembru 2009.

5 ta' Jannar 2010

4.00pm: Il-*Lectio divina* għas-sacerdoti taż-Żona A saret fid-dar parrokkjali ta' San Ġorġ, u tmexxiet mill-Biblista Mons. Anton Mizzi.

9 ta' Jannar 2010

7.30pm: Fis-Sala Mons. Emanuel Mercieca taċ-ċentru parrokkjali sar ir-riċiviment annwali għall-benefatturi u l-kollaboraturi tal-parroċċa. Fiha nfetħet ukoll l-Awla Kapitulari, li fl-aħħar ġimgħat ġiet imnaddfa minn bosta voluntiera fi ħdan l-uffiċċju parrokkjali.

10 ta' Jannar 2010

Mal-bulettin tqassam il-kalendarju parrokkjali għas-sena 2010, b'ritratt sabiħ ta' l-altar tal-bażilika li jfakkar il-ħamsin anniversarju, din is-sena, mit-twaqqif u l-konsagrazzjoni tiegħu.

9.00am: L-arċipriet Mons. Pawlu Cardona mexxa konċelebrazzjoni konventwali tal-festa tal-Magħmudija tal-Mulej, bis-sehem tal-kapitlu u l-kleru.

11.00am: L-arċipriet emeritu Mons. Ġużeppi Farrugia mexxa konċelebrazzjoni ta' radd il-ħajr lil Alla fl-okkażjoni tal-ħamsin anniversarju taż-żwieġ ta' Francis X. u Victoria Borg, benefatturi tal-bażilika Ġorġjana.

17 ta' Jannar 2010

6.00pm: Il-fergħa tar-Rabat ta' l-Azzjoni Kattolika organizzat Quddiesa, immexxija mill-arċipriet Mons. Pawlu Cardona, fi tmiem ġimgħa speċjali ta' attivitajiet fir-Rabat.

30-31 ta' Jannar 2010


Fil-Quddies kollu li sar fil-bażilika s-Sibt fil-għaxija u l-Ħadd saret il-Ġabra ta' l-Art Imqaddsa mill-patrijet Frangiskani.

Fi-*Oratorju Don Bosco* saret il-festa ta' San Ġwann Bosco. Fil-Quddiesa tal-festa, fil-kappella ta' l-istess Oratorju, ħa sehem il-kor tal-bażilika *Laudate Pueri*.



2010: Is-Sena ta' l-Altar

Francesco Pio Attard



Is-sena li qeghdin fiha – l-2010 – tfakkar il-hamsin anniversarju mit-twaqqif ta' altar ġdid għall-bażilika ta' San Ġorġ. Il-knisja protoparrokkjali tal-gżira sa mill-qedem kienet l-altar ewlieni li lejha resqu l-emmiena tad-din Nisrani biex jiehdu sehem fis-Sagrificċju l-Kbir ta' Kristu.


Fl-1958 dan it-tempju ta' qedem u valur artistiku imprezzabbli fil-qalb tal-gżira ġie mzejjen minn Ruma bil-ġieħ ta' bażilika. Kienu jiem ta' bidla fl-Ewropa, meta t-tron ta' Piju XII, il-papa l-kbir ta' l-Aħħar Gwerra, imtela minn suċċessur anzjan fis-snin imma żagħżuġ fl-ispirtu u l-hegġa. Il-holma ta' Ġwanni XXIII li jsejjaħ Konċilju Ekumeniku hasdet lill-Knisja u gabet riformi li qatt ma kienu għadhom deħru bħalhom sa minn żmien Trentu. L-ewwel bidliet li bdew jidhru fuq wiċċ il-Knisja kienu fil-Liturġija, il-pulmun li bih hadet in-nifs sa mill-fjur ta' żoġhritha.

F'San Ġorġ, standard tat-tradizzjoni Kattolika fuq gżiritna, sentejn qabel il-bidu tal-Konċilju Vatikan II il-bidla kienet diġà bdiet isseħħ. L-altar magġur ta' rħam mill-isbaħ, li kien ġie kkonsagrat mill-isqof ta' Malta Fra Pawlu Alpheran de Bussan flimkien ma' l-istess knisja, fil-21 ta' Settembru 1755, iżżarma biex setghu jitqiegħdu l-bażijiet ta' tribuna maestuża replika ta' dik li hemm f'San Pietru – li tlestiet fl-1967 –, fejn sab postu altar ġdid, ukoll maħdum fl-irħam, fl-ghamla ta' mejda thares lejn il-ġemgħa, kif aktar tard ippropona l-istess Konċilju. It-tneħħija tal-magġur imponenti u prestigjuż li kien hemm wieqaf qabel halliet lil hafna "dilettanti" ta' l-arti b'diqa f'qalbhom. Dan kien wieħed mill-isbaħ altari f'Għawdex. Wara snin twal abbandunat fil-lok magħruf bhala "Ta' Lurieta", qrib il-bażilika, issa l-Fondazzjoni Belt Victoria għandha hsieb tibda proġett ta' restawr fuq dan l-altar Ottocentesk, biex jingħata l-glorja li kellu qabel u kulhadd ikun jista' jgawdih.

L-altar il-ġdid, għalkemm ma kellux l-eleganza ta' dak ta' qablu, ma kienx b'inqas sinifikanti. Maħdum fl-irħam abjad mill-Prof. Carlo Pisi fl-1960, tqiegħed f'postu f'Diċembru ta' dik is-sena, meta ġie kkonsagrat fil-21 tax-xahar mill-isqof Mons. Ġużeppi Pace. Pisi kien diġà adatta d-disinn ta' Bernini għat-tribuna li kienet bdiet tinhadem Ruma, waqt li gol-bażilika għandu xogħlijiet oħra fl-irħam abjad, ta' l-istess stil, bhas-sett tal-*Via Crucis* (1949), il-bust ta' Mons. Ġorġ Agius (1955), kif ukoll l-anġli tal-hwat ta' l-ilma mbierek. L-istil, ixaqleb lejn il-modern, qabel tajjeb ma' dak Barokk tal-bażilika. Ta' Pisi hu l-aktar grupp kbir ta' xogħlijiet artistici riċenti li nħadmu għall-bażilika ta' San Ġorġ.

Id-disinn ta' l-altar hu ispirat minn wieħed mill-fieli tal-koppla ta' Conti (1949), bit-tema ta' l-Apokalissi. Żewġ anġli, b'ilbies saċerdotali fuqhom, jidhru għarkubtejhom, daharhom lejn xulxin, jerfġu fuq idejhom il-mensla tal-mejda, biċċa rħama hoxna u kbira li tifforma l-wiċċ ta' l-altar. F'din l-idea ta' l-artist, nilmħu enfasizzata x-xbieha Biblika ta' l-anġli li kull hin iqimu lil Alla fil-liturġija smewwija. Din l-"ikona" hi wkoll f'sintonija mat-teoloġija Ewkaristika li tara fl-altar kemm it-Tron tal-Preżenza u kemm il-Mejda tas-Sagrificċju. Min iħares lejn l-altar-mejda ta' San Ġorġ iħoss l-istedina li jagħti qima lill-Misteru u fl-istess hin jiehu sehem fl-Ikła. Dan is-sens ta' qtuġħ mill-hajja komuni għal lagħha ma' Alla jinħass ukoll fit-tliet targiot li jaqtgħu l-altar mill-bqija tal-presbiterju u l-knisja, u naturalment fit-tribuna, simbolu tad-"dell" ta' Alla li fit-Testment il-Qadim jikkonkretizza ruħu fit-Tinda tal-Preżenza.

Fuq kollox, kif sa naraw f'din is-sensjela ta' tagħrif li tfakkar il-hamsin anniversarju mill-konsagrazzjoni ta' din l-"ghamara" qaddisa fil-bażilika tagħna, l-altar hu sinjal ta' Kristu stess, li f'kull Quddiesa jagħmel lilu nnifsu fl-istess waqt is-Saċerdot, il-Vittma u l-Altar. M'ħux b'kombinazzjoni għalhekk li, hekk kif il-Knisja Kattolika qed tiċċelebra s-Sena Saċerdotali, aħna qed infakkru l-anniversarju tal-konsagrazzjoni ta' l-altar tagħna, li hu l-post qaddis fejn jiċċelebra kull saċerdot flimkien mal-komunità, f'isem is-Saċerdot il-Kbir u ta' dejjem. Kemm tidher f'dawl aktar teoloġiku, milli sempliċement wieħed devozzjonali, ix-xbieha ta' Ġesù Msallab fiż-żmien tar-Randan, hekk kif tkun tiddomina l-isfond – imma bla ma titfi l-importanza – ta' l-altar bażilikali ta' San Ġorġ! Hi tradizzjoni li, minhabba f'din it-tifsira profonda, ta' min iżommha u jinkuragġiha. Wara kollox, is-Salib hu parti mis-sinjali li kull altar għandu jkollu.



Bil-hsieb li naqsmu mal-qarrejja aktar tagħrif, nistiednu lil dawk li għandhom xi ritratti storiċi ta' l-altar il-qadim jew tal-konsagrazzjoni tal-ġdid, jgħadduhomlna biex nagħmlu kopja.